

1 ra Xuua

Ja ua rá mudi ra carta bi 'yo'tra Xuua.

1 ¹ Nuna ra Jesucristo di unna 'da'yo te, dadi cuat'ahu ua ja ra carta te'o na. Guehna ya mi 'bui hangu ra pa na, hante ngue di nhohyo cosa i ja. Dá øhme te bi mamp'u ha bi nya. Di 'bähme p'u di he'the. Majuani dá nuhe, 'ne dá thädi conma 'yehe. ² Nuna di unna 'da'yo te, bi 'yøt'e ngue da fadi te'o na. Dá nuhe, janangue nuya dadi jahe majuani ngue dá nuhe. Nuyá, dí xi'ahu ngue nuna di unna 'da'yo te, hin'yu ha bá fädi 'ne hinha rá nze'gui ngue 'bui. Nuna, mambi 'bup'u bí 'bührá Papá, pe bi zøcua ngue dá nnuhe. ³ Dí xi'ahu ngue dá nugähe na, 'ne dá øsehe te bi ma, n'namhma ngue 'ne'ahu 'da gdá n'amigohu na Oja ma Papáhu, conna Jesucristo rá Ts'unt'u Oja. ⁴ Nuya dí ot'ahu ya yø hya jaua, n'namhma ngue man'na mathoguitho gui johyah.

⁵ Nuna ra hya bi xänngahe ra Jesucristo, guehna dí xi'ahu naya, ngue nuna Oja xandønho, hin tema hya dadi nequi ngue hinga njuani. ⁶ Nu'mø dí ena ngue dadi n'amigohu Oja, 'ne hinga njuani te dí øthu, ya di nequi ngue himma juani te dí mmamhma. 'Ne himma juani ngue dí padi ga øthu ra nho. ⁷ A nu'mø dí 'yo man'hohu tengutho Oja ngue gä ra nho øt'e, majuani ngue dadi n'amigo n'na ngu n'naju 'mø. 'Ne di nhogui gätho ma ts'oquihu conná guehrá ji bi männa Jesucristo. ⁸ A nu'mø ga ena ngue hin'yu ma ts'oquihu, dadi nhyäsehu 'mø, himma juani te dí mmamhma. ⁹ Pe nu'mø ga xihmu Oja ngue ja ma ts'oquihu, di punnga ma ts'oquihu, di hogahu'a te gäma nts'ohu i ja. Porque Oja da 'yøt'a te ni 'yup'u, di punngahu tengutho bi ma. ¹⁰ Pe nu'mø ga ena ngue hin tema ts'oqui xtá øthu, nu'mø ya dí nnu bethanihu Oja 'mø. Nuna rá hya Oja p'uya, ya hinga edi ec'eihu.

2 ¹ Ague ma basi'ahu, dí ot'ahu ya yø hya jaua n'namhma ngue hingu 'yøthu ra ts'oqui. Pe nu'mø to bi 'yøtra ts'oqui, i 'bua ma hojpatehu p'u bí 'buhma Papáhu. Nuna guehna ra Jesucristo na, 'ne guehna hin'yu rá ts'oqui na. ² Nuna ra Jesucristo bi du ngue bi hoga ma ts'oquihu, 'ne hinga hængtho gahu, sinoque bi du ngue di hojpabi yø ts'oqui gätho yø ja'i 'bua nximhäi.

³ Nu'mø dí øthu te di manda Oja, ya dí haxhu njuani ngue dí pahmu Oja 'mø. ⁴ Pe nu te'o ngue ena: "Nugä dí pacä Oja", i ena, pe hingu øt'e te di manda Oja, nuna, guehna ra ja'i fehni na, himma juani ngue rá mpadiui Oja. ⁵ Nu ra ja'i ngue øt'e te di manda Oja, guehna majuani ngue padi xanho ha di ma Oja na. Gue'a gui nequi ngue n'youi Oja ra

ja'i'a. ⁶ A nu ra ja'i ena ngue n'youi Oja, i ja ngue di n'yo tengutho i n'yo ra Jesucristo 'mø mi m'mucua.

⁷ Ague ma zi cu'ahu, nuna ra hya dá ot'ä ua ja ra carta dadi 'bep'ahu gui 'yøthu ya, himma 'da'yo na. Guehna ra hya bi m'mep'i gui 'yøthu 'mø gamba ec'eihu ra hoga 'da'yo hya ma m'met'o na. ⁸ A nuyá, entho ma'da'yo na ra hya dadi 'bep'i gui 'yøthu ya, porque majuaní ngue nuna ra hya na, ja di 'uecra 'bexui yucua ja ra ximhäi na. A nuya ngue ndap'u bi zä ma'yoni ra hya ya, entho di dayot'a n'na ra nyot'i p'u ni ma ra hya. Nuna ra Jesucristo, nu te Gä mmanna ra hya jaua, Gä bi 'yøt'e. A nuyá, xquet'a 'ne'ahu guí øthu'a te mmanna ra hya naya.

⁹ Nu ra ja'i ena ngue ya xanho te ga 'yo, pe nnu man'u drá cu, guehna ra ja'i di siguetho ngue xants'o ga 'yo na. ¹⁰ Nu ra ja'i di mahrá cu, ya xanho te ga 'yo. Hin'yu p'u di t'embí ngue go rá ts'oqui p'u øtra ts'oqui mi'da yø ja'i. ¹¹ Pe nu ra ja'i ngue nnu man'u drá cu, emma 'bui, pe ra nts'o ga 'yo. Hingui padi te da n'yo, porque nu'a ra nts'o ja rá mmui, gue'a corpa rá n'yomfeni'a.

¹² Ague ma basi'ahu, nguna ra hya dí ot'ahu ua ja ra carta jaua, porque ya bi punnga ma ts'oquihu Oja ngue bi du ra Jesucristo conná guecju.

¹³ A nu yø daja'i, nguna ra hya dí ot'ahu ua ja ra carta, porque bi zøni gá pahmu te'o na ya mi 'bui hante ngue di nhohyø cosa i ja. A nu yø ts'unt'u, nguna ra hya dí ot'ahu ua ja ra carta, porque ya gá taphu ra zithu.

Ague ma basi'ahu, nguna ra hya dí ot'ahu ua ja ra carta, porque bi zøni gá pahmu Oja ma Papáhu. ¹⁴ A nu yø daja'i, nguna ra hya dí ot'ahu ua ja ra carta, porque bi zøni gá pahmu te'o na ya mi 'bui hante ngue di nhohyø cosa i ja. A nu yø ts'unt'u, nguna ra hya dí ot'ahu ua ja ra carta, porque guí duhu ngue gá 'yec'eihu rá hya Oja p'u ja ni mmuihu. Ya gá taphu ra zithu.

¹⁵ 'Yo gadi hohu ra nts'o jaua ja ra ximhäi. Nu to di ho ra nts'o jaua ja ra ximhäi, guehna ra ja'i hingui padi di ma'a ma Papáhu na. ¹⁶ Porque nu'a te Gä ra nts'o jaua ja ra ximhäi, hingrá ts'änni Oja, sinoque rá ts'ännise yø ja'i. Nu yø ja'i øt'a te yø pähäse. Nu te Gä hēti, Gä nne ngue dyø mmeti, di 'yets'i ngue'a te ga 'bui. ¹⁷ Pe yø ja'i da thogui, da gue'a te yø pähä yø ja'i da thogui. Pe nu ra ja'i ørpabi rá pähä Oja i 'bui para zantho.

¹⁸ Ague ma basi'ahu, ya ni ma da gaxra pa ya. Nu'ahu, ya xcá 'yøhmū ngue rá nsuiui ra Cristo i ja ngue di m'mui. A nuyá, ya 'bui xangu yø ja'i su'a ra Cristo ya. Janangue dí pahmu ngue ya ni ma da gaxra pa. ¹⁹ Nu ra ja'i ngue rá nsuiui ra Cristo, guehna himma juani ngue ma

mmi'yɛc'ɛihɯ na, janangue 'uegue. A nu'mø nmajuani ngue ma mmi'yɛc'ɛihɯ, 'daua gdi n'yohɯ 'mø. Pɛ i 'uegue para ngue di nɛqui xanho ngue himma juani ma mmi'yɛc'ɛihɯ.

²⁰ Pɛ nu'ahɯ, ya bá pen'nahɯ ra Espíritu Santo ra Cristo. Guehna ra Espíritu Santo øt'e ngue guí pahmu ndana ra hya majuani, ndana himma juani. ²¹ Hindá ot'ä ua ja ra carta 'da yø hya hinguí pahmu, sinoque ya guí pahmu ngue majuani ya yø hya dí xi'ahɯ. 'Nɛ guí pahmu ngue nuna ra hya majuani, hin tema fehni n'youi.

²² Ma ga pahmu ndana ra ja'i fehni ya. Nuna ra fehni ya, guehna ra ja'i i mma ngue ra Jesús hinga guehna ra Cristo bá ex Oja ngue di ndast'abi na. Nuna p'uya, guehna rá nsuiui ra Cristo na, porque cøn'a ra Papá, 'nɛ cønnbabi rá Ts'unt'u Oja. ²³ Nu ra ja'i embi ngue hinga guehna ra Jesús rá Ts'unt'u Oja, guehna hinguí n'youi ra Papá na. Pɛ nu ra ja'i i mma ngue ra Jesucristo, guehna rá Ts'unt'u Oja na, guehna ra ja'i n'youi ra Papá na.

²⁴ Janangue dami 'yɛt'ammuihɯ na ra hya rá mudi gá 'yøhmɯ. Nu'mø ngue guí ɛt'ammuihɯ na ra hya rá mudi gá 'yøhmɯ, ya guí n'yohɯ rá Ts'unt'u Oja 'mø, xquet'a 'nɛ'a ra Papá guí n'yohɯ p'uya. ²⁵ 'Nɛ xquet'a ra Jesucristo bi yat'i ngue di 'dacju ra 'da'yo te para zantho.

²⁶ Dí ot'ahɯ na ra hya na, n'namhma guí pahmu ngue 'yop'u 'da ngue nne da hyä'ahɯ. ²⁷ Ra Jesucristo bá penhna Espíritu Santo da mä'ahɯ. Janangue nuyá, ya himma hyoni ngue to da xän'nahɯ te'o ya yø fehni dí xi'ahɯ ya. Porque guese'a ra Espíritu Santo da xän'nahɯ gätho, ndana majuani, ndana himma juani. A nu'a te da xän'nahɯ na ra Espíritu Santo, gä gue'a majuani, hinga fehni. Janangue nuyá, hønt'a ra Cristo da 'yo ni mmuihɯ ya, porque gue'a xän'nahɯ ra Espíritu Santo'a.

²⁸ Ague ma basi'ahɯ, hønt'a ra Cristo da 'yo ma mmuihɯ ya, n'namhma ga hahɯ nzammui 'mø dá nuhɯ'a, ya hinga pes'ma sähu 'mø bá ɛhɛ.

²⁹ Ya guí pahmu ngue ra Jesucristo, gä ra nho i n'yo'a. Xquet'a jatho ngue guí pahmu ya ngue nu to gä 'yo manho, gue'u yø basi Oja'u.

3 ¹ Ma ga pahmu ya ngue majuani di macju na Oja ma Papáhu, porque nuyá, ya yø basi gahɯ Oja ya. 'Nɛ majuani ngue guecju yø basi gahɯ Oja. Pɛ mi'da yø ja'i, hinguí padi ngue yø basi gahɯ Oja'u, porque yø ja'i hinguí pa Oja. ² Ague ma zi cu'ahɯ, ya yø basi gahɯ Oja ya, 'nɛ tobe hindí pahmu xanho tengu ga cohmu 'mø rá nɛgui. Pɛ dí pahmu ngue nu'mø bá ɛhra Jesucristo, ya ga cohmu tengutho'a, porque ya ga nnurpahɯ rá hmi tengu. ³ Nu te'o gä tømí ngue da gohi tengutho ra Jesucristo, ya hep'u ra nts'o, i nne di n'yo xanho ra ja'i tengutho i n'yo ra Jesucristo.

⁴ Nu to gä øtra ts'oqui, guehya nuispabi rá ley Oja ya. Porque ra ts'oqui, gue'a ngue nhuits'i ra ley'a. ⁵ Ya guí pahmu ngue ra Jesucristo

bá ěcua ja ra ximhäi ngue di hoga ma ts'oquihũ. Pẽ nuna, hin tema ts'oqui bi 'yø'na. ⁶ Nu to gätho n'youi ra Jesucristo, ya hĩndĩ siguetho øtra ts'oqui. Pẽ nu to gä øtra ts'oqui, guehya hĩngui timp'ũ ja yø mmui hanja na ra Jesucristo ya, 'nẽ hĩngui padĩ te'o na ra Cristo.

⁷ Ague ma basi'ahũ, 'yo to di hä'ahũ ngue gui 'yøthũ ra ts'oqui. Nu ra ja'i 'yo manho, ya xanho tengutho ra Jesucristo xanho'a. ⁸ Pẽ nu'ũ ga 'yot'a ngue ra ts'oqui øt'e, ra zithũ n'youi'ũ. Porque ra zithũ di siguetho øtra ts'oqui'a, asta gue'mø mambi dũ'mi bá øtra ts'oqui. Janangue bá ěcua rá Ts'unt'ũ Oja ngue di ts'onnbã rá 'befi ra zithũ.

⁹ Nu'ũ yø basi Oja, ya hĩngui øtra ts'oqui, porque ya bi nthẽui ra 'da'yo te di un'Oja. Ya hĩngui nne di sigue da 'yøtra ts'oqui, porque ya yø basi Oja. ¹⁰ Ja di nẽqui ua ya, ndana gue'a yø basi Oja, ndana gue'a yø basi ra zithũ. Nu to gä hĩngui nne da 'yøtra nho, oque hĩngui nne di mahrã mmic'eiui, guehya hĩngyø basi Oja ya.

¹¹ Nuna ra hya rá mudi gá 'yøhmũ, guehna mmanna ngue n'na ngu n'najũ, jatho ga madi gätho ma mmi'yec'eiũ. ¹² Hinga øthũ tengutho ra Caĩn ngue marã n'youi ra zithũ, janangue bi hyo rá n'yohũ. ¿Ha bi nja ngue bi hyo? Bi hyo, porque ra Caĩn xants'o te mi øt'e, janangue bi seyabi rá n'yohũ nuna mi øtra nho.

¹³ Ague ma zi cu'ahũ, nu'mø bi nu man'ũ'ahũ yø ja'i ua ja ra ximhäi, 'yo gadi 'yøthohũ hanja. ¹⁴ Porque mam'met'o emma dí 'buhmũ, pe entho ya xtãda tuhũ. A nuyá, ya dá nthẽhũ ra 'da'yo te ya. Dí pahmũ ngue dá nthẽhũ ra 'da'yo te, porque dadi mahma cuhũ. Nu to hĩndĩ mahyø cu, emma 'bui, pe entho ya xa ndũ. ¹⁵ Nu to gä nnu man'ũ rá cu, sũtho ngue ra hyote. 'Nẽ guí pahmũ ngue nu'a ya ga 'bu'a ngue ra hyote, hinga n'na di nthẽui ra 'da'yo te. ¹⁶ Ra Cristo bi 'yurcahũ te ga mbøn'a ngue di mahrã mmic'eiui n'na, ngue bi n'uni bi dũ connã nguecjũ. Xquet'a ga njathũ p'ũya, nu'mø ja ngue da thojũ connã nguehma cuhũ, ya da zã. ¹⁷ Xi n'na ra ja'i ngue xangu te pets'i, 'nẽ da nu rá cu ngue hĩn'yu te da hyoni, nu'mø hĩndĩ huequi ngue di unni te honi, ¿hague da nzã da 'yena ngue di ma Oja p'ũ ja rá mmui 'mø? ¹⁸ Ague ma basi'ahũ, hinga hontho da bømmã nehũ ngue dadi mahma mmic'eiũ, sinoque di nẽqui ngue majuanĩ dadi mahmũ, ma ga fãxhũ ma mmic'eiũ.

¹⁹ Nu'mø majuanĩ dadi mahma mmic'eiũ, ya dí pahmũ njuani ngue di øthũ'a te mmannã hya Oja 'mø. Ya majuanĩ ngue hũ ma mmuihũ ngue ya hĩnda zũcjũ Oja p'ũya. ²⁰ Xi'mø ngue sũ ma mmuihũ ngue hĩndĩ øthũ xanho'a te mmanna hya, pe nu'a go da man'Oja, gue'a di nja'a, hinga nu'a go ga mmamhmũ. Porque pase Oja te øt'e. ²¹ A nuya ma zi cu'ahũ,

nu'mø ya hinguí su mā mmuihu ya, ya säp'u ga hahu ra ts'edi ga nzohmu Oja 'mø. ²² Nu'mø te gäma cosa ga äphu Oja, di 'dacju Oja te dí nnehu, porque nuya yø hya di manda, dí ec'eihu, nu te nnu manho Oja, gue'a dí øthu'a. ²³ Nuna ra hya di manda Oja, guehna ngue ga ec'eihu ra Jesucristo rá Ts'unt'u. 'Nε ga øthu te di manda na p'uya ngue n'na ngu n'naju ga madi gätho mā mmi'yec'eihu. ²⁴ Nu to gä øt'a te ra hya di manda Oja, ya yø n'youi Oja. Nu'a nná pahmu ngue dí n'yohu Oja, ngue bá penngahu ra Espíritu Santo.

4 ¹ Ague mā zi cu'ahu, nu to bi zä mā ja'i da 'yena ngue ra Espíritu Santo di bennbabi ra hya da mā, 'yo sä 'bexque'a guí ec'eihu te mma. 'Be dami hyacju ra güenda xandønho te ra hya mma, n'namhma guí pahmu ngue'mø majuaní rá hya Oja mma, oque hin'na. Porque xangu yø fehni pøngahya ya 'yo ndap'u bi zä. ² Nuyá, ga xi'ahu ha gdí pahmu ngue'mø majuaní ra Espíritu Santo di bennba ra hya mmanna ja'i oque hin'na. Nu to gätho mmanya ngue ra Jesucristo majuaní bi nja'i, guehna rá hya Oja mmanna. ³ Pe nu to gätho mmanya ngue himbi nja'i ra Jesucristo, guehna hinguí n'youi ra Espíritu Santo na, sinoque guehna ra hya ngue rá nsuiui ra Cristo na. Pe ya xcá 'yøhmü ngue ja ngue di n'yo ua ja ra ximhäi'a ra hya ngue ra fehni. 'Nε ya 'yo'a ra hya'a ya.

⁴ Ague mā basi'ahu, ya yø ja'i'ahu Oja ya. Janangue ya gá taphu'u yø fehni pøngahya. Porque nuna ra Espíritu Santo guí n'yohu, man'na xanzaqui na ngue'a ra zithu n'youi yø ja'i ua ja ra ximhäi. ⁵ Nu'u yø fehni pøngahya, yø n'yohu yø ja'i 'bucua ja ra ximhäi'u, janangue mman'a te ja ua ja ra ximhäi. Yø ja'i 'bucua ja ra ximhäi p'uya, nnu manho ra hya mmanya yø fehni. ⁶ Pe nuju, ya yø ja'igahu Oja. Nu te'o ya rá mpadiui Oja ya, di ho da 'yøhya yø hya dí xännbahe yø ja'i. Pe nu to hingrá mpadiui Oja, hinguí nne da 'yøhya yø hya dí xännbahe yø ja'i. Guehna gdá pahmu naya ndana ra ja'i majuaní ra hya mma, ndana ra ja'i himma juani te mma.

⁷ Ague mā zi cu'ahu, nu'u mā mmi'yec'eihu ya, jatho ngue ga mmahmu n'na ngu n'naju'u ya. Porque nu'a di mahrá mmic'eiuí, guehna øt'a te rá ts'änni Oja na. Nu'a di mahrá mmic'eiuí, gue'a rá basi Oja'a. Gue'a rá mpadiui Oja'a. ⁸ A nu'a händi mahrá mmic'eiuí, hingrá mpadiui Oja'a, porque Oja di madi gätho yø ja'i. ⁹ Ja di nequi p'uya ngue di macju Oja, porque bá penhná 'dants'unt'u ua ja ra ximhäi, para ngue da zäp'u ga nthehu ra 'da'yo te conná ngue'a. ¹⁰ Xinda hangü gadi mahmu Oja, pe hinjam'mø da zä ga ørpahu tengutho guí macju. Pe bi 'yurcahu Oja ha

gui macju, ngue bá penhua rá Ts'unt'u ngue da du ngue di hoga ma ts'oquih.

¹¹ Ague ma zi cu'ahu, nu'mø ngu'a bi 'yøt'Oja ngue i macju, nu'u ma mmi'yec'eihi, jatho ngue ga mmahmu n'na ngu n'naj'u ya. ¹² Nuna Oja, hinjam'mø to di nnu na. Pe nu'mø dadi mmaði n'na ngu n'naj'u, ya dí n'yohu Oja 'mø. 'Ne majuanì dadi mahmu Oja 'mø.

¹³ Nuna Oja bá penngahu ra Espíritu Santo, guehna øt'e ngue ga pahmu ngue dí n'yohu Oja. ¹⁴ Nuna rá Tsunt'u Oja, dá nusegähe na, janangue dadi jahe majuanì ngue ra Papá bá penhná Ts'unt'u ua ja ra ximhai ngue da yanyø ja'i. ¹⁵ Nu ra ja'i mma ngue ec'ei ngue rá Ts'unt'u Oja na ra Jesús, guehna ra ja'i rá n'youi Oja na, ngu Oja, ngu ra ja'i hinha gui nhyegui. ¹⁶ Ya dí pahmu ngue di macju Oja, nu'a dí ec'eihi ngue majuanì'a.

Nuna Oja di madi gätho yø ja'i. Janangue nu ra ja'i di mahrá mmic'eiui, ya rá n'youi Oja ra ja'i, n'na ngu n'na hinha gui nhyegui.

¹⁷ Jatho ga mahmu Oja co gätho ma mmuihu, n'namhma ngue ya hinte ga suhu 'mø ra pa danì hyaxra güenda. A nua ja ra ximhai ya, nuna Oja rá Papá na ra Jesucristo, guehna ma Papáhu na. ¹⁸ Nu ra ja'i ngue rá mmui gui ma Oja ya, ya hingui su da zu Oja ra ja'i. ¿Tenì mantho da zu ra ja'i 'mø ya rá mmui gui madi? Su ra ja'i da zu Oja, pe gue'mø hingrá mmui gui madi.

¹⁹ A nuju dadi mahmu Oja ya, porque bi dimma mmuihu ngue rá madi go bi macju Oja. ²⁰ A nu ra ja'i da 'yena ngue di ma Oja, pe nnu man'u drá cu, guehna ra ja'i fehni na. Porque ra ja'i hindi mahrá cu nuna i nnu, ¿hague da nzä di ma Oja nuna hingui nnu 'mø? ²¹ Guehna ra hya di manda Oja naya ngue nu ra ja'i ena ngue di ma Oja, jatho di mahrá cu.

5 ¹ Nu to gätho ec'ei ngue ra Jesús guehna ra Cristo na, guehna ra ja'i rá basi Oja na. A nuyá, nu ra ja'i di mahrá mmin'yohui, co 'ne'u yø basi na ra n'yohu ma madi jatho ngue da ma ma madibi.

² Janangue nu'mø dadi mahmu Oja, 'ne dí øthu'a ra hya di manda, ya dí pahmu ngue nu'u yø basi Oja jatho da ma ma madi. ³ Porque ra ja'i di ma Oja, gue'a øt'e te di manda Oja'a. Nu'a te gä di manda Oja, gä øt'e, hingui nnu manhennitho da 'yøt'e. ⁴ Porque nu to gätho ya 'bui ngue rá basi Oja, ya hep'u ra nts'o jaua ja ra ximhai. Nuna ma nt'ec'eihi i ja, guehna ga thapra nts'o jaua ja ra ximhai na. ⁵ Hingongui sä da hyep'u ra nts'o jaua ja ra ximhai, høndya yø ja'i ec'ei ngue rá Ts'unt'u Oja na ra Jesús, guehya yø ja'i hep'u ra nts'o ya.

⁶ Mambá ecua ra Jesucristo, bi fadi ngue rá Ts'unt'u Oja 'mø mi nxixya p'u ja ra dehe 'ne'mø mi männá ji p'u bi du. Pe hinga hontho bi nxixya,

sinoque bi nxixya 'ne bi tho. Guese ra Espíritu Santo di ja majuaní te'o na ra Jesucristo. A nuna ra Espíritu Santo ga majuaní te mma. ⁷ Pe nuya hyu ya, badi ja majuaní p'u mahets'i ngue ra Jesucristo guehna rá Ts'unt'u Oja na. Nu'a rá mudi, gue'a rá Papá. Rá yoho, gue'a rá Ts'unt'u Oja, nuna øt'e ngue fadi hanja Oja. Rá hyu p'uya, gue'a ra Espíritu Santo. Nuya hyu ya, 'da'igu mma. ⁸ 'Necua ja ra ximhai, guehya di ja majuaní ya hyu yø hya ya, ja dí haxhu p'u njuani ngue rá Ts'unt'u Oja na ra Jesucristo. Nu'a rá mudi, ra Espíritu Santo øt'e ngue timma mmuihu hanja ra hya. A nu'a rá yoho, bi nequi xanho 'mø mi nja ra nxixya. A nu'a rá hyu, bi fadi xanho 'mø mi tho ra Jesucristo. Gätho ya hyu ya, 'da'igu mma ngue guehna rá Ts'unt'u Oja na. ⁹ Xi'mø bi man'a n'na ra hya yø ja'i 'ne dá ec'eihu te bi ma, goma gue Oja hinga ec'eihu te mmamp'uya. A nuna Oja, guehna di jase majuaní te'o na rá Ts'unt'u na. ¹⁰ Nu'a ec'eibi rá Ts'unt'u Oja, pase p'u ja rá mmui ra ja'i ngue majuaní te ec'ei. Nu'a hinguí ec'ei'a te mman'Oja, guehna ra ja'i nnu bethani Oja na, porque hinguí ec'ei'a ra hya bi man'Oja ngue te'o na rá Ts'unt'u. ¹¹ Guese Oja di jacju majuaní ngue di 'dacju ra 'da'yo te para zantho. 'Ne nuna ra 'da'yo te na, di n'nacju 'mø ga ec'eihu rá Ts'unt'u Oja. ¹² Nu'a to n'youi rá Ts'unt'u Oja, ya ja ra 'da'yo te. Pe nu to hinguí n'youi rá Ts'unt'u Oja, ya hin'yu ra 'da'yo te.

¹³ Nuya to ec'eibi rá Ts'unt'u Oja, dá cuarpabi ra carta ya yø hya jaua, dí nnepe da badi ngue ja ra 'da'yo te para zantho. ¹⁴ Nu'mø dá mat'Ojahu, di hahu nzammui, porque dí haxu njuani ngue nu'mø dí äphu Oja n'na ra cosa nu'a da ne di 'dacju, nuna Oja ørpa masu te dí xihmu. ¹⁵ Nu'mø dí pahmu ngue ørcahu masu Oja 'mø tema cosa dí äphu, nu'mø dá mat'Ojahu p'uya, dí pahmu ngue di 'dacju Oja te dí äphu.

¹⁶ Nu'mø to padi ngue bi 'yøt'a n'na ra ts'oqui rá cu, 'ne da zä di mpunnbi, da marpabi Oja. Oja p'uya di unna 'da'yo te 'mø ngue sä di mpunnbabi rá ts'oqui. Porque ja ra ts'oqui ngue hin'yu rá punnbi, ya ra castigotho tømra ja'i. Nuna ra ts'oqui na, hinte dí xi'ahu ngue da zä gui marpahu Oja ra ja'i ngue di mpunnbi. ¹⁷ Nu'a te xants'o, ga ra ts'oqui'a. Pe ja ra ts'oqui ngue sä di mpunnbabi ra ja'i. ¹⁸ Dí pahmu ngue ra ja'i nnøpa Papá Oja, ya hinga 'yot'a ngue ra ts'oqui da 'yøt'e. Porque rá Ts'unt'u Oja fähra ja'i ha ni ma, ya himma japi ra zithu di ts'onnbä rá mmui ra ja'i.

¹⁹ A nuyá, dí pahmu ngue yø basigahu Oja ya. A nuya gätho mi'da yø ja'i 'bui rá nguñi nximhai, ga o rá 'ye ra zithu.

²⁰ A nuyá, ya dí pahmu ngue rá Ts'unt'u Oja bá ecua, 'ne ya bi xoga ma n'yomfenihu ngue dá pahmu ndana gue'a majuaní Oja. A nuyá, ya dí

n'yohu'a majuaní Oja ya, guehna ra Jesucristo rá Ts'unt'u Oja na.
 Guehna majuaní ngue Oja na, 'nɛ di unna 'da'yo te para zantho.

²¹ Ague ma basi'ahu, 'yo gui thannehu yø dahmu. Da ngut'atho.